

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ caturadhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturadhikaśatatamaḥ sargaḥ ॥

rāvaṇēna sārathērbhartsanaṃ sārathinā prativacasā rāvaṇaṃ
santōṣya tadīyarathasya raṇabhūmau prāpaṇam

sa tu mōhāt susaṅkruddhaḥ
kṛtāntabalacōditaḥ |
krōdhasaṃraktanayanō
rāvaṇaḥ sūtamabravīt ॥ 6.104.1 ॥

hīnavīryamivāśaktaṃ
pauruṣēṇa vivarjitaḥ |
bhīruṃ laghumivāsattvaṃ
vihīnamiva tējasā ॥ 6.104.2 ॥

vimuktamiva māyābhi -
rastrairiva bahiṣkṛtaḥ |
māmavajñāya durbuddhē
svayā buddhyā vicēṣtasē ॥ 6.104.3 ॥

kimarthaṃ māmavajñāya
macchandamanavēkṣya ca |

tvayā śatrusamakṣaṃ mē
rathō'yamapavāhitaḥ || 6.104.4 ||

tvayādya hi mamānārya
cirakālamupārjitam |
yaśō vīryaṃ ca tējaśca
pratyayaśca vināśitaḥ || 6.104.5 ||

śatrōḥ prakhyātavīryasya
rañjanīyasya vikramaiḥ |
paśyatō yuddhalubdhō'haṃ
kṛtaḥ kāpuruṣastvayā || 6.104.6 ||

yat tvam kathamidaṃ mōhā -
nna cēd vahasi durmatē |
satyō'yaṃ pratitarkō mē
parēṇa tvamupaskṛtaḥ || 6.104.7 ||

nahi tad vidyatē karma
suhṛdō hitakāṅkṣiṇaḥ |
ripūṇāṃ sadṛśaṃ tvētaḥ
yat tvayaitadanuṣṭhitam || 6.104.8 ||

nivartaya rathaṃ śīghraṃ
yāvannāpaiti mē ripuḥ |
yadi vādhyuṣitō'si tvam
smaryatē yadi mē guṇaḥ || 6.104.9 ||

ēvaṃ paruṣamuktastu
hitabuddhirabuddhinā |

abravīd rāvaṇaṃ sūtō

hitam sānunayaṃ vacaḥ || 6.104.10 ||

na bhītō'smi na mūḍhō'smi

nōpajaptō'smi śatrubhiḥ |

na pramattō na niḥsnēhō

vismṛtā na ca satkriyā || 6.104.11 ||

mayā tu hitakāmēna

yaśaśca parirakṣatā |

snēhapraskannamanasā

hitamityapriyaṃ kṛtam || 6.104.12 ||

nāsminnarthē mahārāja

tvaṃ mām priyahitē ratam |

kaścillaghurivānāryō

dōṣatō gantumarhasi || 6.104.13 ||

śrūyatāṃ prati dāsyāmi

yannimittam mayā rathaḥ |

nadīvēga ivāmbhōbhiḥ

saṃyugē vinivartitaḥ || 6.104.14 ||

śramaṃ tavāvagacchāmi

mahatā raṇakarmanā |

nahi tē vīryasaumukhyaṃ

prakarṣam nōpadhārayē || 6.104.15 ||

rathōdvahanakhinnāśca

bhagnā mē rathavājinaḥ |

dīnā gharmapariśrāntā
gāvō varṣahatā iva || 6.104.16 ||

nimittāni ca bhūyiṣṭhaṃ
yāni prādurbhavanti naḥ |
tēṣu tēṣvabhipannēṣu
lakṣayāmyapradakṣiṇam || 6.104.17 ||

dēśakālau ca vijñēyau
lakṣaṇānīṅgitāni ca |
dainyaṃ harṣaśca khēdaśca
rathinaśca balābalam || 6.104.18 ||

sthalanimnāni bhūmēśca
samāni viṣamāṇi ca |
yuddhakālaśca vijñēyaḥ
parasyāntaradarśanam || 6.104.19 ||

upayānāpayānē ca
sthānaṃ pratyapasarpaṇam |
sarvamētaḥ rathasthēna
jñēyaṃ rathakuṭumbinā || 6.104.20 ||

tava viśrāmahētōstu
tathaiṣāṃ rathavājinām |
raudraṃ varjayatā khēdaṃ
kṣamaṃ kṛtamidaṃ mayā || 6.104.21 ||

svēcchayā na mayā vīra
rathō'yamapavāhitaḥ |

bhartuḥ snēhaparītēna

mayēdaṃ yat kṛtaṃ prabhō || 6.104.22 ||

ājñāpaya yathātattvaṃ

vakṣyasyariniṣūdana |

tat kariṣyāmyahaṃ vīra

gatānṛṇyēna cētasā || 6.104.23 ||

santuṣṭastēna vākyēna

rāvaṇastasya sārathēḥ |

praśasyainaṃ bahavidhaṃ

yuddhalubdhō'bravīdidam || 6.104.24 ||

rathaṃ śīghramimaṃ sūta

rāghavābhimukhaṃ naya |

nāhatvā samarē śatrūn

nivartiṣyati rāvaṇaḥ || 6.104.25 ||

ēvamuktvā rathasthasya rāvaṇō rākṣasēsvaraḥ |

dadau tasya śubhaṃ hyēkaṃ hastābharaṇamuttamam |

śrutvā rāvaṇavākyāni sārathiḥ sannyavartata || 6.104.26 ||

tatō drutaṃ rāvaṇavākyacōditaḥ

pracōdayāmāsa hayān sa sārathiḥ |

sa rākṣasēndrasya tatō mahārathaḥ

kṣaṇēna rāmasya raṇāgratō'bhavat || 6.104.27 ||

|| ityārṣē śrīmadrāmāyaṇē vālmikīyē ādikāvye

yuddhakāṇḍē caturadhikaśatatamaḥ sargaḥ ||